

“Ctzajeltzun cycubsa’n cywitze weye, ex che tzajel yoline
wuc’ile tuj na’j dios; ex atzun weye oc che tzajel nbine.”

**TZA’N
TTEN
TU’N TEL
KNIC’ DIOS**

COMO CONOCER A DIOS

TZA'N TTEN TU'N TEL KNIC' TI'J DIOS

Aju tu'n tel knic' ti'j Dios atzunju ilxix ti'j tuj kank'ibl tzalu. Nimxix tzalajbil tu'nju ma tzaj tyec'un tib Dios, Ake xjal in che jyon ti'j tu'n tcyakil cyanmi oc cnetel cyu'n. Atzun keju minti' in che jyon ti'j mlay tz'el cynic' ti'j; tu'nju minti' cygan tu'n cyoitzkinte te.

O'cx keju axix toc cyajbil tu'n tel cynic' ti'j Dios at cygan tu'n cyxnak'tzan Tu'jil Tyol Dios, aju in yolin ti'j Jesucrist. Ate Dios tzaj k'mante cye tmajen tu'n tcub cytz'iban aju Tu'jil Tyol Dios; ex mascye in jyon tajaw il tumel tza'n tten tu'n tcub naj Tyol Dios, pero lu cucx atx, A Dios in jyon tumel tza'n tten cucx tu'n tten.

Ka ma cyaj tcolina aju be mya ba'n in beta tuj, ex ka ma tz'ocx tk'on tiba tjak' teawbil Dios tu'n tcyakil tanmiya, aju t-Xew Dios oc tzul na-jal tuja. Mi a'l jun c'elel pa'nte teya ti'j Dios; ka ma tz'oc ke' tc'u'ja cyi'j ke yol o tzaj ttziyan, ka ma txi tnimana, ex ma tz'oc lpe'ya ti'j. Ate c'oquel te tDiosa, ex atzun teya oc c'oquela te jun tetzbil. Ate o chjonte tila ex tajbil tu'n tten tmojbabl tib tuc'ila—ja'lo ex te junmajx.

Ate Kman Dios o'cxte Kmanju. Cyc'ujlame Kman aju cyDiose tu'n tcyakil cyanmiye, ex tu'n tcyakil cyc'u'je, ex tu'n tcyakil cyipumale. —Deuteronomio 6:4b-5

Ate Kman o binchante cya'j, atzun Dios ju, aju binchante tx'otx' ex cub tk'ukba'n, ex o bant tu'n mya cucx tu'n tten, nok o'cx o tbinacha tu'n cyten xjal twitz, atzunu in k'mante: Ayine Dios ex minti' juntl.

—Isaias 45:18

Ayin kine cymane, porque atzun nbiye, ex mlay wak'e ambil tu'n tjaw nimsa'n tbi juntl ex tu'n cyoc ten c'ulul cywitz ke tilbilal te nxele.

—Isaias 42:8

Tu'ntzun tel cynic' cycyakil nasyon twitz tx'otx' ti'j Kman ax toc Dios te, ex minti' juntl.

—1 de Reyes de 8:60

A Kman in k'mante jlu: Akeye testiw wi'je, ex akeye nmajene jaw nsc'o'ne tu'n wojtzkinjtze cyu'ne, ex tu'n toc ke' cyc'u'je wi'je ex tu'n tel cynic' alcye kine. Mi a'l juntl dios o ten nej nwitze, ex mi a'l juntl ctel te tibajxi. O'cx kine cyMane, misiquera juntl jacu che clete tu'n.

—Isaias 43:10-11

Cu cytzaJe wuc'ile tu'n cyclete wu'ne, akeye ate'ye ttxampun tx'otx', porque ayine Dios ex minti' juntl.

—Isaias 45:22

2 AT TK'AK'BIL TC'U'J DIOS EX NIM T-XTALBIL

Ate Kman in k'ak 'an tc'u'j ki'j ex in tz'ey tc'u'j ki'j; Ic tza'n cya'j lek'ch tjaw tibaj tx'otx', ax icx te Dios nim tc'ujlalil cyi'j keju in che niman te. —Salmi 103:8, 11

Minti' juntl Dios at ic tza'n te ya, porque in cub tnajsa'na cybinchben xjal mya ba'n, ex nnic' tna'l tu'na aju cyl ke xjal etzan tu'na, akeju o che cyaj ten, in tzaj tyec'una tc'ujlalila keye ex mya cucx in ten tk'oya te junmajx.

—Miqueas 7:18

Aju tc'ujlalil Kman minti' bajsbil te, cyja'tzun nok tu'nju tk'ak'bil tc'u'j te junmajx nanx knaj tu'n. —Lamentaciones 3:22

Mascye in tzaj tk'o'n Dios cy'ix-bisabl ki'j, pero ax icx in tzaj k'ak'an tc'u'j ki'j, porque nimxix tc'ujlalil. —Lamentaciones 3:32

Atzunte Kman tc'ujlal l cyi'j ke xjal in che niman te cucx tten te junmajx; ex keju minti' nnic' tna'l cyu'n tu'n t-xi cyniman ke tmandamient. —Salmi 103:17a-18b

Aya Nman, tz'akliya tuc'ilju xjal tz'aklxix. —Salmi 18:25a

Ex cucx in k'ak'an tc'u'j cyi'j keju in che niman te. —Lucas 1:50

Cyk'onxe chjonte te Kman, porque puro ba'n te, ex at tc'ujlalil te junmajx. —1 de Crónicas 16:34

Cub nyec'un wibe cywitz najchak, nchiye cye cyja: Ma che nc'ujlaye tu'n nc'ujlalile te junmajx, ex cyja'tzun cucx t-xi nk'o'ne nxtalbile cyeye. Porque ba'n wu'ne alcye nximbetze cyi'je aju ximan wu'ne mya tu'n nbinchante ye jun mya ba'n cyeye, nok o'cx tu'n nbinchante ye xtalbil cyeye, tu'n tke' cyc'u'je ti'jju ba'n cxel nk'o'ne cyeye tuj tk'ijlalil tzul. Ayine Dios in chin k'mante jlu.

—Jeremías 31:3; 29:11

Chi Dios cye aj Israel cyja: C'ujla'n keye wu'ne. —Malaquías 1:2a

Ic tza'n jun mambaj in tz'ey tc'u'j cyi'j tc'wa'l, ax icx te Kman in tzaj tz'ey tc'u'j cyi'j

keju in che niman te. —Salmi 103:13

Bintza, atintoke tuj bis, atzun ja'lo atine tuj txubtxaj. Tu'na ma clet nchwinklale tu'n mi'n nxiye tuj naijen, porque ma cub tnaja'sna tcyakil wile. —Isaías 38:17

Cyja'tzun nne'l knic' ti'j tc'ujlalil Dios ki'j ex ma txi kocsla'n. In kc'ujla'n Dios, porque tnejel ma ko c'ujlanjtz tu'n.

—1 Juan 4:16a, 19

Ate Kman aju cyDiose at cyxole, ate at nimxix tipumal, ex oc che cletele tu'n. Ate Kman oc ctzalajel cyi'je. Tuc'il tc'ujlalil oc coxel tk'o'n ac'aj cychwinklale; oc ctzalajel cyi'je ex oc cbitzal.

—Sofonías 3:17

4 AJU ILXIX TI'J TUJ KCHWINKLAL TZALU ATZUN TU'N TEL KNIC' TI'J DIOS

Atzun keju c'ujla'n Dios cyu'n
oc che tel wa'lxit ex oc che c'alex
twitz aju oc ctzajel. —Daniel 11:32b

Ka at jun taj tu'n tjaw tniman
tib, e tjaw tniman tib tu'nju ma
tz'el tnic' wi'je, ayin kine Dios, ex
in nbincha'ne tcyakil tu'n nc'ujla-
lile, ex tuj tumelxix ex tz'aklxix,
porque atzun jlu ba'n nne'la tuj
nwitze. Ayine Dios in chin k'man-
te jlu. —Jeremías 9:24

At tzalajbil cye keju in xi cybi'n
ke tmandalient ex in che jyon ti'j
tu'n tcyakil cyanmi. —Salmi 119:2

Ma txi nma'ne tu'n tjaw cysc'
o'ne chwinklal ex ka camic, ex
ka tu'n tjaw cysc'o'ne cy'iwbil ex

ka tu'n tcub cycastigoye . . .
cyc'ujlame Kman aju cyDiose,
cynimanxe ex che lpe'cxixe ti'j,
atzun ta' cychwinklale ti'j.

—Deuteronomio 30:19b-20a

Aju wajbile cyeye atzun tu'n
tten cyc'ujlalile wi'je, ex mya tu'n
ttzaj cyk'o'ne jun chojbil weye;
wajbile tu'n tel cynic'e wi'je ayine
aju Dios, ex mya tu'n tcub cypa-
tune ke alumaj te jun chojbil we-
ye. —Oséas 6:6

Ic tza'n ttxu masat oc in txket
ti'j tc'u'j, in xi jyolte a', icxtzun
weye, Nman Dios, in chin jyone
ti'ja. —Salmi 42:1

BISBAJILXIX KA MA TZ'EL KPA'N KIB TI'J DIOS

Ate Kman at cyuc'ile ka cucx ma che nimane te. Ka ma che jyone ti'j oc cnetel cyu'ne; pero ka ma cyaj cycoline, ax icx te Kman oc che cyjel coline tu'n.

—2 de Crónicas 15:2b

Puro sbul cyanmi xjal twitz tcyakil tixti ex junmajx mya ba'n. ¿Alcye jacu tz'el tnic' ti'j?

—Jeremías 17:9

At be jikun ti'j tuj twitz xjal, pero aju bajsbil te atzun in pon tuj camic.

—Proverbios 16:25

Porque minti' cub tnajsa'n Dios cyl ke anjel e binchan il, nok o'cx e cu'tz t-xo'n tu'n cycupun tuj infierno, e ocx tk'o'n pres tuj klolj,

c'lo'n ke tu'n caden, in che ayon ti'j tk'ijlalil jwisi . . . Cyja'tzun, at tipumal Kajaw tu'n cyclet ke nimal Dios oc cyoc tuj joybil cyi'j, ex at tipumal tu'n cycub tzyu'n ke xjal mya tz'aklxix ex bi'x tu'n tcub cycastiw, acutzun nnu'l canun tk'ijlalil jwisi. —2 Pedro 2:4, 9

Porque ka minti' ma txi cynimane, ex ka ma tz'el cyic'une ke tmandamient, ctzajel tk'o'n Kman castiw cyibaje. —1 de Samuel 12:15a

Alcye minti' ma cyaj ten wuc'ile, c'elex xo'n ic tza'n jun tk'ak uva ococtzkijil, oc ctzajel cyi'n xjal ex c'oquex cyk'o'n tuj k'ak' ex oc che bel t̄z'ey.

—Juan 15:6

TU'N TEL KNIC' TI'J DIOS IL TI'J TU'N KJYONTE TI'J

Ctzajeltzun cycubsa'n cywitze weye, ex che tzajel yoline wuc'ile tuj na'j Dios; ex atzun weye oc che tzajel nbine. —Jeremias 29:13

Ka ma txi tk'onxix tiba tu'n tjyllandteye ic tza'n in jyone ti'j sak-pwak . . . ex c'elel tnic'a ti'j tu'n tojtzkinleye Dios.

—Proverbios 2:4b-5

Cykaninxle, ex ctzajel k'o'n cye-ye, cyjyome, ex cnetel cyu'ne; cyk'ajtzan oque, ex oc cjaketel ttzi ja cywitze. —Matey 7:7

Pero ka minti' kocslabl, mlayx tzalaj Dios ki'j; porque ka taj xjal tu'n tpon lk'e' ttxlaj Dios, ilxix ti'j tu'n tocslan at Dios, ex a Dios

in tzaj k'onte oyaj cye keju in che jyon ti'j. —Ebrey 11:6

C'ujla'n ke xjal wu'ne akeju c'uj-la'n kine cyu'n, ex keju in che jyon wi'je, in chin cnete cyu'n.

—Proverbios 8:17

Ate Kman ba'n cyuc'il keju nno'c ke' cyc'u'j ti'j ex cyuc'il keju in che jyon ti'j. —Lamentaciones 3:25

Ex junx xjal tbincha Dios te ciy-jil cyeyakil ciyijil xjal tu'n cyeten tuj tcyakil twitz tx'otx', tu'ntzun cyjyonte Dios, cheba xmacan tu'n tcnet cyu'n, ba'nwtlo mya naj-chak ta Dios ttxlaj junjun ke.

—Cybinchben Apostl 17:26a-27

TAJBIL DIOS TU'N KXI TUC'IL

7

Porque ate Kman aju cyDiose,
ba'n tz'ey tc'u'j ex ba'n k'ak'an
tc'u'j, ex mlay che el ic'une tu'n,
ka ma che ajtz meltz'aje tuc'il.

—2 de Crónicas 30:9b

Porque ateya Nman ba'na, ex
ba'n tcub tnajsa'na aju il; nimxix
tc'ujlalila cyi'j keju in che cubsan
cywitz teya. —Salmi 86:5

Che lk'e'xe ttxlaj Dios, ax icx te
ctzajel lk'e' cyuc'ile. —Santiago 4:8

Ate Kman nikayin ta' cyi'j keju
in che cubsan twitz ex axix toc
cyu'n. —Salmi 145:18

Chi Kman in tma'n: Cu cytzaJe,
e tbant ki'j. Mascye aju cyile puro

cyakxix que'yin wen, jacu tz'oc
wu'ne te sak ic tza'n ttxa' che'w;
ex mascye ic tza'n jun xbalun toc
sa'n tc'a' cyak que'yin, ex minti'
nne'l tc'a', pero jacu tz'oc wu'ne
te sak ic tza'n sak lan tx'jonmaj
wen.

—Isaias 1:18

Cu cytzaJe wuc'ile cycyakile,
akeye ma che sicte tu'n ak'untl ex
ma che sicte tjak' iktz, octzun che
ojlale wu'ne. Cyikanxe nyuwe, ex
cyxnak'tzam cyibe wi'je, porque
mans kine ex mans wanmiye; oc
tzun cnetel jun ojlabl cyu'ne te
cyanmiye. —Matey 11:28-29

Aju ma tzul wuc'ile mlay tz'ex
nlajo'ne.

—Juan 6:37b

ATE DIOS XJANTE

Aya Nman, ¿alcye juntl Dios ja-cu pon ic tza'n aya? nim tajwalila ex Xjana.

—Exodo 15:11a

Ex mi a'l jun xjal Xjan ic tza'n teya, Nman Minti' juntl Dios nok o'cx aya.

—1 de Samuel 2:2a

Porque aju Dios at tuj cya';j; aju itz' te junmajx, ex aju toc tbi Xjan in tma'n cyja': Atzun najli kine tuj jun lugar najchak tjaw ex Xjan.

—Isaias 57:15

Ate Kman tz'aklxix tuj tcyakil-ju in tbinccha'n, ex at tc'ujlalil cyi'j cycyakil.

—Salmi 145:17

Mi a'lo jun xjal ba'n, o'cxte Dios ba'n.

—Marcos 10:18b

Ate Dios aju at tipumal tu'n tbant tcyakil tu'n, minti' in tbinccha'n jun mya ba'n, ex ka jun mya tz'aklxix.

—Job 34:10b

Xjante, Xjante, Xjante, Kman, aju tajaw tcyakil, tcyakil twitz tx'otx' nojni tu'n tajwalil.

—Isaias 6:3b

Cycyakil xjal oc che xobel twizza, ex cjawil cynimsa'n tbiya, aya Kajawe, porque o'excu aya Xjan.

—Apocalipsis 15:4a

IC tza'n te Dios aju txcon cyeye Xjanta, icxtzun cyeye cypa'mil cyibe ti'j tcyakil mya ba'n tu'ntzun cyoque Xjan.

—1 Pedro 1:15

KE OCSLAL IL TI'J TU'N CYANK'IN BA'NXIX 9

Ocsla'n tu'na o'cx jun Dios at; ba'n in tbincha'na. Pero icx ke jux ocsla'n cyu'n o'cx jun Dios at, ex in che jaw lu'lun tu'n cyxobil.

—Santiago 2:19

Cynimanxe aju yol, ex mya nok o'cx tu'n cybinteye; porque ka o'cx in xi cybine, ex minti' in japun cyu'ne, in cysbun cyibe.

—Santiago 1:22

Pero ka at jun xjal ma k'mante; Ojtzki'n Dios wu'ne, ex ka minti' in japun tmandamient Dios tu'n, nic'al yalte, ex aju yol ax toc minti' tuj tanmi.

—1 Juan 2:4

Tu'ntzun jlu nne'l nic'baj cyi'j alcye ke tc'wa'l Dios ex alcye ke tc'wa'l tajaw il, porque tcyakil aju

minti' in tbincha'n aju tz'aklxix, myatzun te Diosju, ax icx mya te Dios aju minti' in tc'ujla'n terman.

—1 Juan 3:10

Mlayx tzic'x tu'n Kman aju cybinchben xjal mya ba'n, pero c'ujla'n tu'n Kman aju in bet tuj tumel.

—Proverbios 15:9

Tz'oc tililx cyu'ne tu'n tten cymojbabl cyibe cyuc'il cycyakil xjal; tz'oc tililx cyu'ne tu'n tel cypa'n cyibe ti'j tcyakil mya ba'n; porque ka minti' ma tz'el cypa'n cyibe ti'j, mlayx cyile twitz Kajaw.

—Ebrey 12:14

Cyjyome aju ba'n ex mya aju mya ba'n.

—Amós 5:14a

Taj Kman tu'n tbinchante ya
aju tz'aklxix, ex tu'n tten tc'ujlali-
la ti'j juntl, ex tu'n tcub tmansin
tiba ex tu'n t-xi tnimane aju tDi-
osa.

—Miqueas 6:8b

Che ocxex xjan, porque ayine
cyMane ex cyDiose, Xjan kine.

—Levítico 19:2b

Cyc'ujlame Kajaw aju cyDiose
tu'n tcyakil cyanmiye, es tu'n
teyakil cyc'u'je, ex tu'n tcyakil
cyipumale, ex tu'n tcyakil cyna-
ble; ex cyc'ujlame ke cyuc'ile icx
tza'n cyeye in cyc'ujlan cyibe.

—Lucas 10:27b

Bi'n ke mandamient tu'na: Mi'n
cybinchaye aj pajil; mi'n che
biyuna, mi'n che elk'ane, mi'n

che nic'ane yol ti'j juntl; mi'n cub
cysbu'ne jun xjal; cynimanxe
cymane tuc'ix cytxuye.

—Marcos 10:19

Ex mi'n che oc lpe'ye ti'j cynabl
xjal mya ba'n, pero cychexpume
cynable tu'n cyoque ac'aj, tu'n-
tzun cyojtzkinleye alcyeye tajbil
Dios.

—Rom 12:2a

Cucx na'ntza aju yol tz'iban tuj
libr te nleye ayine Dios, ex xnak'-
tzan tiba ti'j k'ijtl ex konic'an,
tu'ntzun tbinchante ye aju in
tma'n tuj libr. Ka ma bant tu'na
icju, tcyakil aju oc tbincha'ye pu-
ro ba'n c'elel.

—Josué 1:8

Ke'c cyc'u'je ti'j Dios.

—Marcos 11:22b

At kak tixti ex ka wuk junmajx ic'un ke tu'n Kman, atzun ke jlu: Aju xjal nok tu'n twitz in tyec'un ka nimal tib, aju tziybaj ba'n nic'an yol, ke k'abaj in che cub ke xjal minti' cyil cyu'n, aju ximbetz in baj t-ximan alcye mya ba'n tu'n tbant, ke kambaj in chex kelan tu'n cypon ti'jju mya ba'n, aju testiw sbul ex nic'al yol, ex aju in to-yin cye xjal cyerman cyib tu'n cyk'ojin cyxolx.

—Proverbios 6:16-19

Porque nim in tzalaj Kman tu'n tbinchet aju tz'aklxix, ex nne'l tic'un aju elk'a'n, ex aju byol xjal.

—Isaias 61:8a

Pero keju cye che xob ex ke mya

ocsnal, ex keju ic'bil ke, ex ke byol xjal, ex ke yañil, ex ke ba'n che cy'a'n, ex ke c'ulul cywitz tilbilal, ex cycyakil ke nic'al yol, atzun che xe'l tuj najab in c'ant tu'n k'ak' ex asufre, atzun tcabin camicju.

—Apocalipsis 21:8

Ate Kman aju Dios cye aj Israel . . . chi in tma'n . . . mi'n cub cyximane tu'n tcyaj cycolin cyxu'jila; porque nne'l wic'une ju xjal in cub tpa'n tib tuc'il t-xu'jil.

—Malaquías 2:16

Mi'n tz'oc cybincha'ne mya ba'n ti'j cyuc'ile ex mi'n che juramentine. Porque tcyakil jlu nne'l wic'une. . . . Ayine Dios in chin k'mante jlu.

—Zacarías 8:17

12 MINTI IN BANT TAJBIL DIOS CYU'N XJAL

Pero ojtzki'n keye wu'ne tza'n
cytene, minti' cyc'u'je ti'j Dios.
—Juan 5:42

Alcye jun xjal ka ma japon
tcyakil ley tu'n, pero ka atx jun
mandamient minti' ma japon
tu'n, at til ti'j, mer ic tza'n tcyakil
mandamient minti' ma japon
tu'n.
—Santiago 2:10

Alcye jun xjal bi'n tu'n alcyeju
ba'n, ex minti' in tbincha'n, at til.
—Santiago 4:17

IC tza'n in tma'n tuj Tu'jil: mi
a'l jun xjal tz'aklxix, misicyera
jun. Porque kcyakil o ko binchan
il, ex minti' in ko canun tu'n kel
ba'n twitz Dios.
—Rom 3:10, 3:23

Atzun weye cub nximane: Ay

bec'bil nwitze, chin cymele. Ma
wile tu'n nwitze aju rey, aju Kman
Tajaw Tcyakil; atzun weye xjal ki-
ne, ex mijun yol tuj tumel
nne'tz tuj ntziye, ex najl kine tuj
jun tnam jatum minti' jun xjal in
yolin tuj tumel.
—Isaias 6:5

Porque tcyakilju minti' in tbin-
cha'n aju tz'aklxix, nyatzun te Di-
osju, ax icx mya te Dios aju mihti'
in tc'ujla'n terman.
—1 Juan 3:10b

Kcyakil ma ko'x tzpet ic tza'n
ke ñne'l in che'x tzpet, teyile jun-
jun in xi tuj tex tbe.
—Isaias 53:6a

¿Alcye jun jacu bant twe' twitz
Kman, aju Dios Xjan?

—1 de Samuel 6:20b

MLAY KO C'MET TU'N DIOS TU'N KBINCHBEN 13

Porque ma wile tza'n cyten, nim cygan tu'n cyajben te Dios, pero minti' nne'l cynic' ti'j, porque minti' nne'l cynic' ti'j tza'n tten tu'n cyc'met tu'n Dios, nok o'cx nno'c tilil cyu'n tza'n tten tu'n cyc'met tu'n Dios cyunx cybinchben, ex minti' in xi cyk'on cyib te Dios tu'n cyc'met tu'n.

—Rom 10:2-3

Kcyakile ic ktene ic tza'n jun xjal mya sak tuj tanmi, tcyakil kbinchbene ba'n mer ic tza'n jun ttx'akan xbalun tz'il ti'j.

—Isaias 64:6a

Ka ma txi ntziyane tu'n t-xi nk'o'ne tchwinklal jun xjal ba'n tbinchben, ex ka ma tz'oc ke'

tc'u'j ti'jju ba'n otok tbincha nej, katzun ma tz'oc ten binchal mya ba'n, mijun tbinchben ba'n c'oquel nk'o'ne tajlal, nok o'cx tu'n tcyim tu'n tlaj tbinchben mya ba'n.

—Ezequiel 33:13

Ex akeju in che ank'in tuj tajbil cychibjal, mlay bant cyu'n aju in tzalaj Dios ti'j.

—Rom 8:8

Porque mijun xjal jacu c'met tu'n Dios tu'nju in tbinchan tcyakilju in tma'n ley.

—Rom 3:20a

Minti' ch'in koclene kunx kibxe, ex mlay ko ximane ti'j ka at ch'in jacu bant ku'ne kunx kibe; o'cx ate Dios in tzaj k'onte koclene ex knable.

—2 Corint 3:5

Cyja'tzun, ic tza'n nok tu'n jun xinak oc il cyi'j cycyakil xjal, ex tu'nju il tzaj camic, cyja'tzun il-xix ti'j tu'n cycyim cycyakil xjal tu'nju cycyakil e binchan il.

—Rom 5:12

Aju xjal in tbincha'n aju tz'a-klxix cyja in xi tu'n tpon tuj chwinklal, atzun teju in tbincha'n aju mya ba'n cyja in xi tu'n tpon tuj camic.

—Proverbios 11:19

O'cx aju xjal in binchan il oc cymel.

—Ezequiel 18:20a

Chitzun Dios ma tma: ¿Tiku'n minti' min xi cynimane ke nmandamiento? ¿Tiku'n cyunxe in tzaj cyjyo'ne mya ba'n cyibaje. Tu'nju ma chin cyaj cycoline, ax

icx weye oc che cyjel ncoline.

—2 Crónicas 24:20b

Pero akeju mya ba'n o cybinchaye atzunju o tz'el pa'nte Dios cyi'je; tu'nju il o cybinchaye ma tz'oc tmaksi'n Dios twitz tu'ntzun jlu minti' in che tzaj bi'ne tu'n.

—Isaias 59:2

Ax il in tbincha'n xjal ka minti' in xi tniman tyol Kman icx tzanx mya ba'n in tbincha'n jun ajk'ij, ex aju xjal chcyin wi', icx tza'n jun xjal in c'ulun cywitz ke tilbilal. Icx tza'n ma tz'el tic'una aju tarey xi k'ma'n teya, ja'lo ax icx teya ma tz'el ic'una tu'n Kman, tu'n mi'n ttenla te rey, chi Samuel.

—1 de Samuel 15:23

Ate Dios jun juez tz'aklxix tuj
tcyakil tiemp at tk'oj cyi'j ke xjal
mya ba'n.

—Salmi 7:11

Ate Kman yaj in tzaj tk'oj pero
at nimxix tipumal, ex mlay tz'ic'x
ti'j tu'n mi'n tcub tk'o'n tcastiw
xjal at til.

—Nahum 1:3a

Tu'n tlaj tcyakil jlu in tzaj tk'oj
Dios cyibaj ke xjal miban che bin,
ma'xix jun castiw tzul cyi'j.

—Colosas 3:6

Porque bi'n ku'n max tuj cya'j
in tzaj tk'o'n Dios castiw cyibaj
xjal minti' tchi Dios tuj cywitz ex
binchal mya ba'n ke, mako'n
cyu'n aju yol ax toc tu'nju cybin-
chben mya ba'n.

—Rom 1:18

Nojni tuj cyanmi tu'n tcyakil
mya ba'n, aj paj ke, cheyin ke, in
pon cyc'u'j ti'j nimcu, mya ba'n
ke, at tlo'ch cyc'u'j cyi'j xjal, byol
xjal ke, ajk'oj ke, sbul ke, binchal
mya ba'n ke, xtak'il yol ke, si'bil
yol ke, ic'ul Dios ke, yasul ke, jaw-
ni ke, nimsal cyib, ximal mya
ba'n ke, mya nimal cyman ke, mi-
nti' cynabl, cyc'i cub cynajsa'n til
juntl, minti' tk'ak'bil cyc'u'j ti'j
juntl, mascye bi'n cyu'n aju in
tma'n tley Dios; ba'n tu'n cycyim
cycyakil keju in che binchante
tcyakil jlu, mya nok o'cx in cybin-
cha'n tcyakil mya ba'n, ax icx in
che tzalaj cyi'j txkantl binchalte.

—Rom 1:29-32

IN LK'E TTZAJ TU'N CYOC XJAL TUJ XJEL TU'N DIOS

Ex ic tza'n cyajni bant ti'j tu'n cycyim xjal nok junx maj, ex cycyimlenxitzun che oquel tuj xjel.

—Ebrey 9:27

Pero cxel nma'ne cyeye, tcyakil yol nokx gan ex minti' tajben, aju in cyma'n xjal, che oquel tuj xjel ti'j tuj tk'ijlalil jwisi. —Matey 12:36

Porque ko oquel tuj xjel tu'n Dios ti'j tcyakilju in kbincha'n, ka ba'n ex ka mya ba'n, ex mascye tuj ewaj otok bant ku'n.

—Eclesiastes 12:14

Iextzun cbajelju tuj manc'bil tk'ijlalil; che tzajel ke anjel, ex c'e-lel cypa'n ke ba'n cyxol ke tz'aklxix, ex che oquex k'o'n ke mya

ba'n tuj jorni in c'ant tu'n k'ak'; atzun ctzajel ok'el ex ckitx'itx'il t-xe cye' xjal. —Matey 13:49, 50

Ex o wile ke cyimni, keju ma' cyoclen ex keju ch'in cyoclen, wa'l ke twitz Dios; ex e jaket ke libr, ex at juntl libr jaket, aju libr te chwinklal. Cubtzun cysentens ke cyimni, ex aju cysentens cub ic tza'nxju cybinchben tz'iban cyuj libr. El alcyeyeju minti' cnet tbi tz'iban tuj tu'jil chwinklal, cu'x xo'n tuj najab in c'ant tu'n k'ak'.

—Apocalipsis 20:12, 15

Puro xobajilxix ka ma cub tz'ak jun xjal tjak' tcastiw Dios.

—Ebrey 10:31

Mya mas ma' t-xilen aju in tque'yin xjal, porque aju xjal o'cx nno'c tcuent ti'j aju que'yin junntl xjal, atzun weye atzun toc neuente ti'j aju tanmi xjal, chi Dios.

—1 de Samuel 16:7b

¿Baka mlay tbi aju binchante t̄quin xjal? ¿Ex baka mlay til aju binchante tbak' twitz xjal?

—Salmi 94:9

Tuj tcyakil lugar at Kman ex in k'on cuent cyi'j ke xjal ba'n ex cyi'j ke mya ba'n.

—Proverbios 15:3

Aya Kman Dios, aya xpich'ul weye ex ojtzki'ntl kine tu'na; aya ojtzkilte tcyakil aju in bant wu'ne;

mascye najchak ta'ya, pero ba'ntl tu'na aju nximbetze. Aya ojtzkilte ka in chin bete ex ka in chin ojlane, ba'ntl tu'na tcyakil aju in bant wu'ne. Tej namxtok tel jun yol tuj ntziye, lu ojtzki'ntl tcyakil tu'na, Nman.

—Salmi 139:1-4

Porque in wile tcyakil cybin-chbene, minti' jun in cyaj ten tuj ewaj nwitze; ax icx aju cyile mlayx bant tu'n t-xi cyewane nwitze.

—Jeremías 16:17

Ex minti' jun tch'isben Dios mi-wt k'ancho'l twitz, ex minti' jun maksi'n; tcyakil k'ancho'l twitz Dios jatum tu'n kpon k'ol tajlal.

—Ebrey 4:13

Mi'n waje tu'n tcyim aju xjal binchal mya ba'n, nok o'cx waje tu'n tbaj tch'expu'n tmod tu'n-tzun tank'in. Ayine Dios in chin k'mante jlu.

—Ezequiel 18:23

Cxel nma'ne cyeye: Mi'n, icx cyeye, ka minti' ma tz'ajtz ti'j cyanmiye, oc che najele cycyakile.

—Lucas 13:3

Aju xjal in cub tewin ke til, mlay tz'el ba'n te te; atzun teju xjal njatz tma'n til ex bi'x nne'l tpan tib ti'j, oc cbel najsan til.

—Proverbios 28:13

Pero ja'lo—chitzun Kman in tma'n—, cu tajtz cyi'je wuc'ile tu'n tcyakil cyanmiye. Cyyo'n cu-

be we'yaj, che sch'ine tu'n yajbil ex che ok'e, Chi Dios. Cu tajtz cyi'je tuc'il Kman aju cyDiose.

—Joel 2:12-13a

Cu tajtz cyi'je tuc'il Kman, ex cymanxe tuj cynaj Diose, Najsama tcyakil kbinchbenye mya ba'n ex c'monxa tuc'il tzalajbil aju ak'bil chjonte in xi kk'o'ne teya.

—Oséas 14:2a

Cxeltzun tma'n cye xjal: O chin binchane il, o nbinchaye aju mya tz'aklxix, pero minti' cub tk'o'n ncastigoye: nokpe ma chin clete tu'n te camic, ex cucx toc nque'yine t-spic'umal k'ij.

—Job 33:27a, 28

OC NNA'JTZ TI'J TANMI JUN XJAL IN NAJSET TIL

19

Aju xjal binchal il, ba'n tu'n tcyaj tcolin tbe mya ba'n, aju xjal binchal tplojil; ba'n tu'n tcyaj tk'o'n aju t-ximbetz mya ba'n, cu tajtz cyi'je tuc'il Kman tu'ntzun ttzaj tz'ey tc'u'j cyi'je, cu tajtz cyi'je tuc'il kDios, porque at nim xtalbil tuc'il Dios tu'h tcub tnajsa'n cyl xjal.

—Isaias 55:7

Nikayin ta' Kman tu'n cyclet ke xjal ma tz'oc ta'w bis ti'j cyc'u'j, ex keju minti'tl jatum tu'n toc ke' cyc'u'j.

—Salmi 34:18

Jacu cyaj cycolin tu'n cybinchante mya ba'n ex jacu cub nnajsa'ne aju cybinchben mya ba'n ex aju cyl.

—Jeremías 36:3b

Pero jatz npa'ne wile twitza, ex aju nbinchbene mya ba'n; minti' cub wewane ex o nmaye: cjawitz npa'ne wile twitz Kman, cyja'tzun cub tnajsa'na ke wile. —Salmi 32:5

Pero ka ma jatz kpa'n kil twitz Dios, ate Dios tz'aklxix ex ba'n tu'n tke' kc'u'j ti'j, cnajsetel tcyakil kil tu'n ex c'elel ttxjo'n tcyakil mya ba'n tuj kanmi.

—1 Juan 1:9

Cu tajtztun ti'j cyanmi, ex cu cyajtz meltz'aje tuc'il Dios tu'n tcub najsa'n cyile.

—Cybinchben Apostl 3:19a

20 AJU CHOJBIL IL TU'N CRIST O BANT KTEN TU'N TUC'IL DIOS

Ex tu'n tcub tk'o'n xjal tk'ab ti-baj twi'ju alumaj, cyja'tzun oc cc'omjtzel aju alumaj tu'ntzun tnajset ke til. Porque atzun ta' cychwinklal tcyakil jil tuj cy-chc'el, ex o txi nk'o'ne jlu cyeye tu'n tcub chtit tibaj altar ex tu'ntzun jlu tu'n tchjet cyu'ne aju colbil te cychwinklale, porque aju chic' in chjonte colbil te cychwinklale.

—Levítico 1:4 ex cap. 17:11

Jacu bant tu'n t-xi Kman: Tcyakil in sakix tu'n chic' ic tza'n in tma'n ley; ex ka minti' ma tz'el chitj chic', mlay cub najset il.

—Ebrey 9:22

Ex aju tal alumaj te jun abk'i ex

tal tman, . . . Aju chic' otok tz'oc cysu'ne ti'j tmarquil cyjaye c'ajbel te jun techal cyxol ke ja jatum ate'ye. Ex octzun nque'yinteye aju chic' txkanx chin nic'ele, ex mi a'l jun cyeye oc cymel tu'n cy'ix-bisabl.

—Exodo 12:5a-13a

Atzunte Abraham xi ttzak'-wen: —Ncy'ajal, jaculo til Dios ja-tum ctzajel ñne'l tu'n tcub te oyaj . . . Xitzun tque'yin Abraham, ex o til jun ñne'l otok baj t-sacun tib tteach cyxol txkan tk'ab tze', ex xi' k'ilte, cubzun tbyo'n ex cub tpatun te oyaj, te t-xel Isaac, aju tc'wa'l.

—Génesis 22:8a, 13

ATE JESUS AJU TAL XNE'L TZAJ TK'ON DIOS 21

Tuj juntl k'ij, o til Juan cyja ttzaj Jesús, ex tma Juan:—Lutzul aju tal t-xne'l Dios, nne'l k'i'n cyl xjal tu'n.

—Juan 1:29

Ex mya tchc'el tman chip ocx ti'n Crist, ex mya tchc'el wacx, nok o'cx texte tchc'el ocx tk'o'n tujju lugar Mas Xjanxix; nok junx maj ocx, cyja'tzun tbincha jun colbil ke te junmajx. Ax icx te Crist xi tk'on tib nok junx maj tu'n tcyim, tu'n tchjet cyl nimcu xjal.

—Ebrey 9:12, 28a

Bin cyu'ne ma che colpete tu'n mi'n cyank'intle tujju nokx gan, porque aju xnak'tzbil cyc'ame te cymane nokx gan, ex bi'n cyu'ne

mya tu'n tbanil pwak ex mya tu'n sak pwak ma che colpete, porque in che naj jlu. Ma che colpete nok o'cx tu'n tchc'el Crist, aju wiylxix, ic tten Crist ic tza'n jun tal xne'l minti' tpaltil, ex minti' ttz'ilil.

—1 Pedro 1:18, 19

Katzun ka icju, ¿yajtzun tchc'el Crist, myapetzun mas at tipumal? Porque ma sakix tuj kanmi tu'n ti'j kbinchben minti' tajben, tu'ntzun kajben teju Dios itz'. Porque nok tu'n Xewbaj Xjan, aju cucx tten te junmajx, xi tk'o'n tib Crist te Dios, ex oc te jun chojibil minti' tpaltil.

—Ebrey 9:14

Pero nok cucx ko c'metel tu'n
 Dios nok tu'n t-xtalbil, tu'nju ma
 ko colpet tu'n Jesucrist. Ma tzaj
 k'o'n Crist tu'n Dios tu'n tchjet
 kil tu'n tchc'el nok tu'n kocslabl
 ti'j.

—Rom 3:24, 25a

Pero in tzaj tyec'un Dios at tc'uj-
 lalil ki'j, tu'nju o cyim Crist te
 kxel tej aj ilxtok ko. Ic tza'n ma
 ko c'met tu'n Dios tu'nju o cyim
 Crist, cyja'tzun mas in ke'xix
 kc'u'j ti'j oc ko cletel tu'n, oc
 ttzaj cycastiw xjal tu'n Dios.

—Rom 5:8, 9

Pero bi'n ku'n mlay c'met jun
 xjal tu'n Dios tu'nju in tbincha'n
 aju in tma'n tley Moisés, nok o'cx
 oc c'metel tu'n Dios nok tu'n toc-

slabl ti'j Jesucrist. Cyja'tzun icx
 ke ma ko ocslan ti'j Jesucrist.

—Gálatia 2:16a

Porque ma che clete tu'n t-xtal-
 bil Dios, nok tu'n cyocslable. Mya
 cyunxe ma che clete, jun oyaj jlu
 ma tzaj tk'o'n Dios. —Efeso 2:8

Atxix ojtxi cycyakil ke t-sanjel
 Dios in tzaj cychic'ba'n ti'j Jesús,
 in cyma'n cycyakil keju ma che
 ocslan ti'j Jesús, oc cnajsetel cyl
 tu'n. —Cybinchben Apostl 10:43

Ex mi a'l juntl clol ke; porque
 tuj tcyakil twitz tx'otx' minti' ma
 tzaj tma'n Dios ka at juntl tu'n
 kclet tu'n, chi Pedro xi tma'n cye.
 —Cybinchben Apostl 4:12

Tabajlenxitzun kak xjaw tzaj t-sama'n Dios aju anjel Gabriel, ul tuj jun tnam Nazaret tbi tuj tx'o-tx' Galiley, Ul tja jun k'poj namxtok tlonte xinak, banin ti'j tu'n tmoje' tuc'il jun xinak José tbi, ate José tiyjil rey David; atzun tbi k'poj Mariy. . . . Atzun te anjel xi tma'n te:—Mi'n xoba, Mariy, por que me tzaj tk'o'n Dios t-xtalbil teya. Ex ja'lo c'oquel ten tala, ex tzul jun tala, ex c'oquel tk'o'na tbi JESUS. Ma' toclen jlu; ex c'oquel k'ma'n tbi Tc'wa'l Dios, aju Dios ma'xix toclen; . . . Te junmajx oc ccawil cyibaj ke aj Israel; ex aju tcawbil minti' bajsbil te. Atzun te

Mariy xi tkanin te anjel:—¿Tza'n tten jlu? Porque namx nmojeye tuc'il xinak. Xitzun ttzak'we'n aju anjel: —Aju Xewbaj Xjan tzul tuc'ila, ex cyjel tena tjak' tipumal Dios ma'xix toclen; cyja'tzun, aju ne' tzul itz'j o'cx c'ajbel te Dios, ex c'oquel tbi Tc'wa'l Dios Porque minti' jun tixti mlaywit bant tu'n Dios.

—Lucas 1:26-37

O'exca Adān tuc'ix Crist e ul itz'j tzalu twitz tx'otx' minti' e moje' xinak ex xu'j tu'n cyul itz'j. Tu'n Adān tzaj il tzalu twitz tx'otx', atzun te Crist cub ti'j il tu'n.

Ate Crist junx ta' ic tza'n Dios, pero minti' cub t-ximan tu'n mi'n teyaj ttzokpi'n toclen ic tza'n Dios. Tejtzun toc ic tza'n xjal, mas cub tmansin tib, xi tniman Tyol Dios, ex xi tk'on tib tu'n teyim, mascye atzun tu'n teyim twitz crus.

—Filipos 2:6-8

Ayine tuc'ix Nmane, junx koye, chi Jesús xi tma'n cye. Ayine sc'o-nmaj kine tu'n Nmane ex ma chin tzaj t-sama'n cyxol xjal. ¿Tiku'ntzun in cyma'ne weye: In chin yoline mya ba'n ti'j Dios; che chi-ye, nok tu'nju ma txi nma'ne: Tc'wa'l Dios kine? —Juan 10:30, 36

Ate Jesucrist, aju yol te junmajx, at-tok atxix ojtxi. Tu'n jun binchben nim

tipumal, oc tk'o'n Dios tuj talbil Mariy. Tu'nju at tchibjal Crist cyja'tzun toc tbi Tc'wa'l Xinak, Tu'nju Xewbajte Crist cyja'tzun toc tbi Tc'wa'l Dios. Tuj Tu'jil Tyol Dios in tma'n: "Tc'wa'l" tu'n tel knic' ti'j aju tten Dios tuc'il Tyol—atzun Jesucrist.

Cyja'tzun, tej tul Crist twitz tx'otx' chi tma: . . . Pero ma tbinchaye jun nximlale. —Ebrey 10:5

Pero el chic'e tu'n tipumal Dios Tc'wa'l Dioste. Ate Xewbaj Xjan tzaj chic'bante tej tjatz ank'in Jesucrist cyxol cyimni. —Rom 1:4

Xitzun ttzak'we'n Tomás:—Aya Wajawe ex aya nDiose.

—Juan 20:28

Ax toc ma' t-xilen aju kocslabl
ma tzaj yec'un: Oc Dios te xjal
tu'n ttzaj yec'un ke.

—1 Timotey 3:16a

**Porque tcyakilju tza'n tten Dios
najli tuj t-ximlal Crist.** —Colosas 2:9

Porque ma tzul itz'j jun tal ne'
kuc'il, ma tzaj tk'o'n Dios jun
C'walbaj kxol, ex ma tzaj k'o'n toc-
len tu'n tcawin. Ex c'oquel k'o'n
ke tbi cyja': K'ol Nabl Ma'xix
T-xilen, Dios Ma'xix tipumal,
Mambaj te junmajx, Nejenel tu'n
cyten xjal tuj txubtxaj. —Isaias 9:6

Xitzun tma'n Jesús cye:—Ax
toc cxel nma'ne cyeye, namxtok
tul itz'j Abraham atinwe.

—Juan 8:58

Attok chwinklal tuc'il, ex aju
chwinklal at tuc'il atzunju spic'un
cye xjal. Aju spic'un axix toc ch'ix-
tok tul tzalu twitz tx'otx' tu'n
t-spic'bante te tcyakil xjal. Tej-
tzun ttenju yol twitz tx'otx' min-
ti' el cynic' xjal ti'j, mascye tunx o
bant twitz tx'otx'. —Juan 1:4, 9, 10

Porque junx Dios at, ex junx yo-
lil at in yolin tuc'il Dios ex in yolin
cyuc'il xjal, atzun Jesucrist ax
xjalte. Xi tk'on tib Jesucrist tu'n
cycolpet cycyakil xjal.

—1 Timotey 2:5, 6a

Ex ma ko colpet tu'n Crist nok
tu'nju tchc'el, ex ma cub najset kil
tu'n. Ate Crist tilbilalju Dios mi'n
k'ancha'l. —Colosas 1:14, 15a

26 AJU BIBLIA (XJAN TU'JIL) TYOL DIOSTE

Porque minti' e pacban ke t-sanjel Dios tu'n cyex cyajbil; nok o'cx te Dios in che ajben ke xjal lu, xi cyma'n aju yol tzaj tma'n Dios cye, porque k'i'n ke tu'n Xewbaj Xjan.

—2 Pedro 1:21

Ic tza'n tzaj ttziyan Dios atxix ojtxi nok tu'n cyyol ke t-sanjel Xjan.

—Lucas 1:70

Porque tcyajilju o tz'ibanjtz tuj Tu'jil ojtxi. O tz'ibanjtz te xnak'tzbil ke, tu'n tten kpasens ex tu'n tke' kc'u'j tu'nju yol tz'i-ban tuj Tu'jil, tu'ntzun tke'xix kc'u'j ti'j Dios.

—Rom 15:4

A t-Xew Kman in yolin wuc'ile tu'n t-xi nma'ne cye mastl; aju

tyol ma tzaj tma'n weye.

—2 de Samuel 23:2

Tcyakil ke yol ma txi nma'ne cyeye ja'lo cyawancxe tuj cyanmi-ye.

—Deuteronomio 6:6

Tcyakil aju tz'iban tuj Tu'jil, a Dios k'mante, ex at tajben te xna-k'tzbil ke, ex tu'n kmayonjtz, ex tu'n tjikumanjtz ti'j knabl, ex tu'n kxnak'tzanjtz tu'n kbet tuj tumelxix.

—2 Timotey 3:16

Ma che el tzpete ti'j, Porque minti' nne'l cyniv'e ti'j aju in tma'n tuj Tu'jil, ex minti' nne'l cynic'e ti'j tipumal Dios.

—Matey 22:29b

Porque o tz'oc tk'o'na tbiya ex Tyola mas ma' toclen twitz tcyakil tixti.

—Salmi 138:2b

Ex toc jun t-xbalun otok cu'x mu'n tuj chic'; atzun tbi jlu: **TYOL DIOS.** —Apocalipsis 19:13

T-xe tnejel attokju Yol; ex aju yol attok tuc'il Dios, ex aju Yol ax Dioste. Aju Yol oc te xjal, ex o na-jan kxol. —Juan 1:1, 14a

A Jesús Ul Aj Yec'ulte Dios Mambaj

Porque tu'n Dios tzaj tma'n tu'n tcub koptz'aj spic'un tuj klo-lj, ex tu'n Dios ma tzaj koptz'aj spic'un tuj kanmi tu'ntzun tel knic' ti'j tza'n tten Dios, in kop-tz'aj twitz Jesucrist. —2 Corint 4:6

Mi a'l jun xjal o til jun maj twitz Dios; pero ma tzaj tchic'ba'n tu'nu o'cxcu jun tC'wa'l Dios

tza'n tten Dios, porque ax ta' ttx-laj Mambaj. —Juan 1:18

Ma Tzaj Tma'n Dios Tyol Te TC'wa'l

Nimcu maj o yolin Dios ojtxi cye kxo'chil ex tuj nimcu tumel, tzaj tk'o'n tyol cye t-sanjel tu'n ttzaj cyma'n. Te mancbilxitzun tuj tk'ijlalil ja'lo ma tzaj tma'n Dios tyol te t'c'wa'l tu'n ttzaj tma'n ke, ex ma tz'oc tk'o'n Dios tC'wa'l tu'n toc te etzal te tcyakil. Ax icx tcyakilju at tbincha tC'wa'l Dios, ax Dios k'mante tu'n tbant. —Ebrey 1:1, 2

In chin yoline ti'j aju o wile tej atinxtoke ttxlaj nMane. —Juan 8:38a

28 AJU TYOL DIOS TZ'IBAN AJU XJAN TU'JIL EX AJU TYOL DIOS ITZ' A JESUCRIST

Aju Xjan Tu'jil Atzun Twa Kanmi
Cucx in che japon ke tmandami-
enta wu'ne, ex mya aju wexe wa-
jbil.

—Job 23:12b

Mya nok o'cx tu'n wabj tu'n tan-
k'in xjal, ax icx c'anck'il xjaltu'n
teyakil yol in tma'n Dios.

—Matey 4:4b

Aju Xjan Tu'jil In T-spic'ba'n Tuj Kbe

Aju tyola ic tten ic tza'n jun can-
dil te ñaklul weye, in tk'o'n
spic'un tuj nbeye. —Salmi 119:105

Aju chic'babl ti'j tyola in
t-spic'ba'n tuj knable, ex in tk'o'n
cynabl ke xjal ch'in cynabl.

—Salmi 119:130

A Jesùs Aju Wabj In Tzaj Tuj Cya'j

Ke cyxe'chile xi cywa'n maná
tuj lugar minti' cynajbil xjal tuj,
pero icx e cyim. Ayin kine wabj
k'ol chwinklal, ma chin cu'tze tuj
cya'j; ka ma txi twa'n jun xjal aju
wabj lu, oc c'anck'il te junmajx, ex
aju wabj cxel nk'o'ne tu'n tten
cychwinklal xjal.

—Juan 6:48, 51

A Jesùs Spic'un Cyxol Xjal Yolintzun Jesùs juntl maj cye xjal tma:—Ayine spic'un cye xjal, alcye ma tz'oc lpe' wi'je, mlay bet tuj klolj, nok o'cx ctel tuj spic'un tu'n tten tchwinklal.

—Juan 8:12

Aju Xjan Tu'jil In Tk'o'n Jun Chwinklal Tbanilxix

Nok o'cx mas in tzalaj ti'j tley Kman Dios, ex cucx in ximan ti'j k'ijtl ex konic'an. Aju xjal lu ic tten ic tza'n jun wi' tze' awa'n ttzi' ni'ma, in tk'o'n twitz tujxix tk'ijlalil, ex minti' in tzkij t-xak. Tcyakil aju in tbincha'n ba'n nne'la.

—Salmi 1:2-3

AJU XJAN TU'JIL IN YOLIN TI'J KAJAW JESUS

Cyxpich'un baje tuj Tu'jil, por que atzun in cnet chwinklal cyeye te junmajx, ex axtzun ta' aju yol in yolin wi'je. Porque nokwit txi cyocsla'ne tyol Moisés, ax icx ma-wtlo txi cyocsla'ne nyole, porque

Ate Crist In Tk'o'n Kwitz 29 Tuj Kocslabl

Che tencje wuc'ile ex ayine cyu-c'ile. Ic tza'n jun tk'ab uva mlay tz'oc twitz tunx tib ka mya toc ti'j tkan uva. Ayine tkan uva, atzun cyeye tk'ab uva keye: alcye ax toc wi'je ex ayine ti'j, atzunju nim twitz c'oquel. Katzun cypa'n cyile wi'je minti' cbantel cyu'ne.

—Juan 15:4a-5

AJU TTZ'IBA MOISÉS, WI'JE IN YOLIN.

aju ttz'iba Moisés, wi'je in yolin.
—Juan 5:39, 46

Octzun ten Jesús tx'olbalte tcyakil aju in tma'n tuj Tu'jil ti'j, tzajnix bant tuj Tu'jil Moisés ex tuj cyu'jil cycyakil t-sanjel Dios.

—Lucas 24:27

Nman, aju tyola ctel te junmajx; cyuwsanmaj max tuj cya'j. Aju tyola axix tocte; tcyakil ke tleya tz'aklxix ke ex te junmajx ke.

—Salmi 119:89, 160

Ate c'ul in tzkij ex aju t-xmacal in tzaj tz'ak, atzunte Tyol Kman Dios cucx ctel te junmajx, chicuya, chi tzaj tma'n weye.

—Isaias 40:8

Ka namxtok tnaj cya'j ex tx'o-tx' mlay naj jun tal punt ex ka jun tal letx ch'in te ley, il ti'j tu'n tjpun tcyakil.

—Matey 5:18b

Bi'n ku'n aju tz'iban tuj Tu' jil mlay ch'expet.

—Juan 10:35a

Mya Ba'n Tu'n Tbaj Tch'expu'n
Xjal Aju Tyol Dios

Tz'oc tililxix cyu'ne tu'n tjpun tcyakil aju ma txi nma'ne cyeye, ex mi'n tz'oc cyk'o'ne juntl yol ti'j ex mi'n tz'el cyi'ne jun yol ti'j.

—Deuteronomio 12:32

Mi'n tz'oc ttz'aksa'na juntl yol ti'j aju in tzaj tma'n, tu'ntzun mi'n ttzaj cawina tu'n ex jacu tz'oc k'o'na nic'al yol tu'n.

—Proverbios 30:6

Ex ka at jun ma tz'el k'inte jun tyol Dios tz'iban tu'j u'j lu, minti'tl toclen ti'j Tu'jil chwinklal.

—Apocalipsis 22:19a

TU'NJU TCAMIC CRIST JAPUN BAJ AJU XIMANMAJTL TU'N DIOS

31

Tu'ntzunju in chin c'ujlanjtze tu'n Nmane, porque in xi nk'on wibe tu'n ncyime ex oc chin jawil ank'ine juntlaj, Mi a'l c'elel kínte nchwinklale, wunx wibe cxel nk'on wibe tu'n ncyime. At woclene tu'n t-xi nk'on wibe tu'n ncyime, ex at woclene tu'n njaw ank'ine.

—Juan 10:17, 18a

¿Minti'pe bi'n tu'na, jacu txi nkanine te Nmane tu'n ttzaj t-sama'n naj mas te cablaj c'loj anjel? Pero nokwit ma txi nkanine, ¿tza'ntzun tten tu'n tjapun aju yol tz'iban tu'j Tu'jil, in tma'n il ti'j tu'n ntzyete? —Matey 26:53, 54

Cyja'tzun ma japon Tyol Dios tu'n, aju k'manmaj ojtxi cyu'n cycyakil ke t-sanjel, tu'n tcyim Crist aju tzaj t-sama'n.

—Cybinchben Apostl 3:18

Ate jlu xi tk'o'n Dios tuj cyk'abe, porque ximanmajtl tu'n Dios ex ojtzki'nmajtl tu'n, akeye tzaj cytzyu'ne ex xi cyk'o'ne tuj cyk'ab aj il tu'n tcub cybyo'n ex tu'n tjaw cyk'o'n twitz crus.

—Cybinchben Apostl 2:23

O tajbe Kman tu'n tcy'ixbiset tuc'il yajbil. Ex tu'nu xi tk'on tib tu'n tchjet il te junmajx.

—Isaias 53:10a

Ax icx e jaw k'o'n cabe elek' twitz crus tuc'il Jesús, jun tuj tbank'ab ex juntl tuj tnayaj. Ex japun aju tz'iban tu'j Tu'jil, in tma'n: Oc te tajlal cyxol ke mya ba'n.

—Marcos 15:27, 28

E pontzun ke soldad ex cub cytokin tkanju tnejel, ax icx cub cytokin tkan juntl, akeju e jaw k'o'n twitz crus tuc'il Jesús. Pero tejtzun cypon ti'j Jesús, minti' cub cytokin tkan, porque o cyil otok cyim. Pero at jun soldad oc t-xayu'n ttxlaj t-xu'c Jesús tu'n lans, ex etz naj chic' tuc'ix a'. Porque tcyakil jlu o baj ti'j Jesús tu'ntzun tjapun aju tz'iban tuj Tu'jil in tma'n: Mlay cub tokin

tbakil. Ax icx in tma'n tuj juntl Tu'jil: C'oquel cyque'yin aju oc cyxayu'n.

—Juan 19:32-37

Cub kloljxix tuj tcyakil twitz tx'otx', xe't te chilcu k'ij, maxi el spic'e' te las tres te kale. Atzunte Jesús jaw tk'ajk'ajel twi' juntl maj cyuwix, jawtzun baj t-xew. Atzunju xbalun te makbil tmij tja Dios cub sbit'j, cabe pië e'la, tzaj sbit'j twi cubil t-xe'. Jaw lu'lun tx'otx' ex ke nmak abj e'x pax; Aju capitán cyuc'ix keju ate' tuc'il in che xk'ukin ti'j Jesús, tej cylonte aju cyaknajñab ex tcyakil jlu o baj, tzaj nim cyxobil ex cyma:—Axix toc tC'wa'l Dios te jlu.

—Matey 27:45, 50, 51, 54

Pero jatz ank'in tu'n Dios ex etz tco'pin tjak' tipumal camic, porque minti' xcy'e' camic ti'j tu'n tcub ttzyu'n. Ate Jesús jatz ank'in tu'n Dios, ex kcyakile ma ko oque testiw ti'j.

—Cybinchen Apostl 2:24, 32

Ic tza'n cye c'walbaj junx cychibjal ex junx cychc'el, ax icx te Crist oc te xjal, at tchibjal ex tchc'el ic tza'n cye, tu'ntzun teyim, tu'n tnaj tipumal tajaw camic, aju tajaw il, ex tu'n cytzok-pet cycyakil keju tzyu'n te majen tu'nju cuex in che xob twitz camic tcyakil k'ij.

—Ebrey 2:14-15

Pero kk'onx chjonte te Dios

tu'nju ma tzaj tk'o'n kipumal tu'n tcub ti'j ku'n nok tu'n Kajaw Jesucrist. —1 Corint 15:57

Ex itz' kine; in cyime, pero ja'lo itz' kine te junmajx; ex tuj nk'abe ta' ke tal ja te camic ex te cynajbil cyimni. —Apocalipsis 1:18

Pero ma tzaj tyec'un Dios t-xtalbil ke ja'lo tu'nju tul-len Clol ke Jesucrist, porque o tz'el k'i'n tipumal camic tu'n Jesucrist ex ma cub tk'o'n aju chwinklal tuj k'a-ncha'l ex tu'n mi'n knaj. Tcyakil jlu ma binchet nok tu'nju tkanil jun colbil. —2 Timotey 1:10

Lu kine atine ttzi ja ex in chin k'ajtzane; ka at jun ma binte tk'a-jk'ajel nwi'ye ex ka ma tz'ocx tja-ko'n tlamel ja, chin oquexe tuc'il, ex chin wa'le tuc'il ax icx te cwa'l wuc'ile.

—Apocalipsis 3:20

—Cyc'monxe aju Xewbaj Xjan . . . cykaninxе ja'lo, ex oc cyc'-ma'ye, tu'ntzun cytzalaje nimxix.

—Juan 20:22b; ex 16:24b

Ka at jun xjal mas in tc'ujla'n tman ex ka ttxu', atzun weye min-ti' in chin tc'ujla'n, mya ba'n tu'n tajben weye . . . Xitzun tma'n Jesús cye t-xank'tzben: —Ka at jun xjal taj tu'n toc lpe' wi'je, xc'ayin-cu tib teju tex tajbil, k'inx terus,

ex lpe'c wi'je. Porque alcye jun xjal o'cx toc t-ximabetz ti'j tu'n tten tchwinklal twitz tx'otx', mlay tcamba aju chwinklal in tzaj tk'o'n Dios: ex alcye jun xjal tk'on tib tu'n tnaj tchwinklal twitz tx'o-tx' nok tu'n nlaje, oc tcamba aju chwinklal in tzaj tk'o'n Dios.

—Matey 10:37a; ex 16:24-25

Ka in tchic'ba'na tu'n ttziya a Jesús Kajaw, ex ka ma tocslaya tuj tanmiya a Dios jatz k'inte te cyxol cyimni, oc cletela.

—Rom 10:9

Katzun te Crist keye, ax toc tiy-jil Abraham keye, ex at cyoclene ti'j etzbil, ic tza'nx tyol Dios tzaj ttziyan te Abraham. —Galasia 3:29

Atzunju yol lu tzaj tchic'ba'n Jesús ke: ma tzaj tk'o'n Dios kchwinklal te junmajx, ex aju chwinklal lu tu'nju tC'wal in tzaj tk'o'n. Alcye at Tc'wa'l Dios tuc'il, at tchwinklal; pero alcye minti' Tc'wa'l Dios tuc'il, minti' tchwinklal.

—1 Juan 5:11, 12

Junx o chin jaw k'o'ne tuc'il Crist twitz crus, ex mya wunx wibe in chin ank'ine, ate Crist najl tuj wanmiye ex in tzaj tk'o'n nchwinklale ja'lo tu'n wank'ine twitz tx'o-tx' nok tu'n wocslable ti'j Tc'wa'l Dios.

—Galasia 2:20a

Porque ma ko tzokpet tjak' tipumal il ex tjak' tipumal camic

tu'n tipumal t-Xew Dios, aju in k'onte kchwinklal nok tu'n kmo-jbabl kib tuc'il Jesucrist.

—Rom 8:2

Cyja'tzun ka at jun xjal ma tmojba tib tuc'il Crist: ma tz'oc te ac'aj, tcyakilju te ojtxi ma baj; tcyakil ma tz'oc te ac'aj.

—2 Corint 5:17

Ma che itz'je tcabin maj, pero mya ti'j jun xjal ma che el itz'je, aju cnajel, nok o'cx ma che el itz'je ti'j jun iyaj mlay naj; aju iyaj lu atzun Tyol Diosju, itz' ex cucx tten te junmajx. Che ocxe ic tza'n ke tal ne' c'itzke che itz'j in tzaj el cyc'u'j ti'j cych'u'.

—1 Pedro 1:23; ex 2:2a

Ate Dios najli tuj tja Xjan, ate mambaj cye ke c'wa'l minti' cyman ex minti' cytxu', ex colol cyi'j ke meba xu'j. —Salmi 68:5

Mascye icju, pero aya Kmane, akoye ic tza'n tx'otx', ex atzun te-ya binchal keye, ic tza'n jun xjal binchal xar, porque tcyakil koye ma ko banti tu'na. Pero aya Kma-ne, ma bet-xi k'ij ax teye colpil keye. —Isaias 64:8; ex 63:16b

Mlay k'manjtztl cye tu'n Dios: Mya etzan keye wu'ne, nok o'cx cxel tma'n Dios cye: Akeye tc'wa'l Dios itz'. —Oséas 1:10b

Mascye mya ba'n keye; pero in xi cyk'o'ne oyaj ba'n cye cyc'wa'-

le, ɿyajtzun te Cymane aju at tuj cya'j, mlaypelo tzaj tk'o'n aju ba'n cye keju in che kanin te? Cy-ja'tzun che na'ne Dios ic cyja-lu. A Kman ate tuj cya'j: tenwt tchiylal tbiya keye.

—Matey 7:11; ex 6:9

Octzun che c'metele wu'ne. Chin oquele te Cymane, atzun cye-ye che oquele te ncy'ajile ex te nmejele, chi Kajaw aju at tipumal tu'n tbant tcyakil tu'n.

—2 Corinto 6:17b, 18

Porque jnic'ju ñaklu'n tu'n t-Xew Dios, aketzunju tc'wa'l Dios ke. —Rom 8:14

TU'N JESUS MA TZ'EL KNIC' TI'J ATE DIOS KMAN

37

Xitzun tma'n Jesús te:—Ayine aju be, ex ayine aju yol axix toc, ex ayine k'ol chwinklal, mi a'l jun xjal jacu pon tuc'il Dios Mambaj, nok o'cx wu'ne. Nokwit ma tz'el cynic'e wi'je, ex mawtlo tz'el cynic'e ti'j Nmane; pero atzun ja'lo ma tz'el cynic'e ti'j ex ma cyile —Aju xjal in c'ujlante weye, cxel tniman nyole; ex oc c'ujlanjzel tu'n Nmane, ex ko ule tuc'il, ex ko najale tuc'il.

—Juan 14:6, 7, 23b

Pero tej tjapun tk'ijlalil, tzaj t-sama'n Dios Tc'wa'l, itz'j ti'j xu'j, itz'j tjak' tipumal ley, tu'ntzun kcolpet tu'n ako ato'

tjak' ley, tu'n kc'monte koclen tu'n koc te tc'wa'l Dios. Porque cycyakile tc'wa'l Dios keye nok tu'n cyocslable ti'j Jesucrist.

—Galasia 4:4-5: ex 3:26

Pero akeju e c'monte ex e ocslan ti'j, xi tk'o'n cyoclen tu'n cyoc te tc'wa'l Dios.

—Juan 1:12

Pero ka at jun ma binchan il, at jun yolil ki'j tuc'il Kman Dios, ate Jesucrist aju tz'aklxix.

—1 Juan 2:1b

Porque nok tu'n Crist at koclen tu'n kocx kca'bil twitz Kman Dios, tu'n junx Xewbaj Xjan, ic tza'nx ke xjal judiy ax icx ke xjal mya judiy.

—Efeso 2:18

ATE JESUS IN TZAJ K'ONTE KC'UJLALIL EX TZALAJBIL

Ate Dios at tc'ujlalil, ex alcyeju at tc'ujlalil tuj tanmi, ax najl tuc'il Dios, ax icx te Dios ax najl tuj tanmi.

—1 Juan 4:16b

Aju mas ba'n, atwit cyc'u'je cyi'jxe cyxolxe, k'ak'anx cyc'u'je ti'j juntl, cynajsame cyile cyxolxe, ic tza'n te Dios cub tnajsa'n cyile nok tu'n Crist.

—Efeso 4:32

Ka ma cyc'ujla cyibe cyxolxe, tu'ntzun jlu c'elel cynic' cycyakil xjal cyi'je ka nxank'tzben keye.

—Juan 13:35

Tzul tyec'una weye aju be te chwinklal. At nim tzalajbil tu'n ntena tuc'ila, at nim achbil tuc'ila te junmajx.

—Sami 16:11

Pero atzunju in tk'o'n Xewbaj Xjan, atzun jlu: tu'n tten kc'ujlalil, ex tu'n ktzalaj

—Galasia 5:22a

Cyja'tzun ma ko c'met tu'n Dios nok tu'n kocslabl ex ma bant kten tuc'il Dios nok tu'n Kajaw Jesucrist.

—Rom 5:1

Che cyjel ncawine tuj cheba tu'n tke' cyc'u'je, cyjel nk'u-kba'ne cyc'u'je, pero mya ic tten k'ukbabl cyc'u'je cxel nk'o'ne ic tza'n cye xjal in cyk'o'n. Cyja'tzun mi'n baj cyc'u'je ex mi'n che xobe.

—Juan 14:27

OC CHE JAWITZ ANK'IN KE OCSLAL TU'N CRIST JESUS

39

Katzun najl t-Xew Dios tuj cyanmiye, mascye ic tza'n cyimni cyximlale tu'n tlaj il, pero aju cyanmiye at tchwinklal tu'nju ma che c'mete tu'n Dios. —Rom. 8:11

Ate Dios jaw ank'in Kajaw tu'n, ax icx ke ko jawil ank'in tu'n, tu'n tipumal. —1 Corint 6:14

Ex atzun jlu tajbilju tzaj samente weye, tu'n tten cychwinklal te junmajx, keju in che que'yin wi'je ex in che ocslan wi'je, ayine C'wabbaj, ex oc che jawil ank'in wu'ne tuj manc'bil k'ij, chi Jesús xi tma'n eye. —Juan 6:40

Xitzun tma'n Jesús te: —Ayine k'olte ank'ibl ex ayine k'olte

chwinklal; alcye ma tz'ocslan wi'je, mascye ka ma cyim oc c'ank'il.

—Juan 11:25

Porque nok tu'n jun xjal tzaj camic, ax icxtzun nok tu'n jun xjal che jawil ank'in xjal cyxol cyimni. Porque ic tza'n in che cyim cycyakil xjal nok tu'n til Adán, Icxtzun che jawil ank'in cycyakil keju ate' tuj tcent Crist. Pero teyile junjun tu'n tjaw ank'in tuj tk'ijlalil, ate Crist o jatz ank'in nej; ex te yajxi keju ate' tuj tcent Crist oc che jawitz ank'in oc tul Crist juntl maj.

—1 Corint 15:21-23

Ex tu'nju cucx chin ank'ile, ax icx cyeye che ank'ile. —Juan 14:19b

Porque ojtxi ka at jun xjal minti' xi tniman tley Moisés, ex ka at cabe ox xjal testiw ti'j ax toc minti' in xi tniman xjal ley, bi'x cub t-sentens xjal tu'n tcyim, minti' tumel tu'n tco'pj. ¿Yajtzun ja'lo, chi toc cyu'ne? ¿Myapelo mas cyuw tcastiw xjal tzul, aju xjal nne'l ic'un Xewbaj Xjan tu'n, aju k'ol xtalbil, ex ka in cub yajin tC'wa'l Dios tu'n, ex ka nno'c tk'o'n tchc'el Crist minti' tajben? Porque aju tchc'el Crist, atzunju in cyuwsante aju yol ma cyaj bant ti'j tu'n Dios cyuc'il xjal, ex tu'nju tchc'el Crist o cyaj sakix tanmi xjal.

—Ebrey 10:28, 29

Alcye ma tz'el ic'unte weye ex

minti' ma txi tbi'n nyole, at jun cbel k'onte t-sentens. —Juan 12:48a

Cyja'tzun ma txi nma'ne cyeye; oc che cymele tujxju cyile, porque ka minti' ma txi cyocsla'ne ax ki-ne ic tza'n ntene nej, oc che cymele tujxju cyile.

—Juan 8:24

Cxel nma'ne cyeye, akeye wuc'i-le: Mi'n che xobe cywitz keju in cub cybyo'n cyximlal xjal, ex mi-niti'tl mas tu'n tbant cyu'n. Cxel nma'ne cyeye alcye tu'n cyxobe twitz: Che cobe twitzju at tipumal tu'n tcyim xjal tu'n ex at tipumal tu'n t-xi k'o'n xjal tuj inpiern tcyimlenxi xjal; ictzun in xi nma'ne cyeye, atzun te che xobe twitz.

—Lucas 12:4-5

Porque ma cyaj techan Dios jun k'ij tu'n cyoc xjal tuj xjel tuj tumelxix tu'n jun xinak, aju ma tz'oc tk'o'n Dios te jwes, ex ma tzaj tyec'un cye cycyakil xjal ax toc, tu'nju ma jaw ank'in tu'n cyxol cyimni, chi Pablo xi tma'n cye.

—Cybinchben Apostl 17:31

Porque minti' in che oc xjal tuj xjel tu'n Nmane, nok o'cx ma tzaj tk'o'n tuj newenti tu'n cyoc xjal tuj xjel wu'ne, ayine tC'wa'l, tu'ntzun nnimanjtze cyu'n cycyakil xjal ic tza'n in nimanjtz Nmane cyu'n.

—Juan 5:22, 23a

Porque il ti'j tu'n kten kcyakil twitz Crist tu'n koc tuj xjel, tu'n tc'monte teyile junjun t-xel alcye-

ju tbinchben o bant twitz tx'otx', ka ba'n ex ka mya ba'n.

—2 Corint 5:10

Tcyakil jlu c'elel tuj k'ancha'l tuj tk'ijlalil oc cyoc xjal tuj xjel twitz Dios tu'n Jesucrist ic tza'n tkanil jun colbil in xi npacba'ne, ex c'elel chic'e' jnic'ju ewan cyu'n xjal.

—Rom 2:16

Tu'n cyojlane junx kuc'ile oc tyec'unte tib Kajaw Jesús, ctzajel tuj cya'j cyuc'ix ke t-anjel at nim cyipumal, ex in c'ant tkan k'ak' cyi'j. Tzul k'olte castiw cye keju minti' ojtzki'n Dios cyu'n, ex minti' in xi cyniman aju tkanil jun colbil tu'n Kajaw Jesucrist.

—2 Tesalónica 1:7b-8

42 KEJU IN CYMA'N OJTZKI'N JESUS CYU'N MYA CYCYAKIL KE KE AX TOC CYU'N

In cyma'n ojtzki'n Dios cyu'n pero tu'n cybinchben nne'l knic' cyi'j mya ax toc cyyol. —Tito 1:16a

Ex ka at jun minti' t-Xew Crist
tuj tanmi, myatzun te Cristju.
—Rom 8:9b

Ex cyja'tzun in che ul tuc'ila ke
xjal etzan wu'ne, ex in che cub ke'
twitza ic tza'n in bant cyu'n, tu'n
cybinte tyola. Pero minti' in cybin-
cha'n aju in tma'na. In xi
cyxnic'be'n ic tza'n jun bitz mejor-
xix wen, pero nok ten cyu'n, por-
que atzun toc cyc'u'j ti'j pwak.

—Ezequiel 33:31b

Ke xjal lu nok tu'n cytzi' in chin

nimanjtze cyu'n, atzunju cyanmi
najchak ta' wi'je. —Matey 15:8

Akeju in cyma'n weye: Tat, Tat,
mya cycyakil che oquex tujju caw-
bil in tzaj tuj cya'j, nok o'cx
c'oquex aju in tbincha'n tajbil
Nmane aju at tuj cya'j. Tuj tk'ijla-
lil tzul nimcu xjal oc cyma weye:
Tat, Tat, ¿minti'petzun koclene
tzaj tk'o'na tu'n kpacbane, ex tu'n
tipumala e bje'tz ke ju'x tuj cyan-
mi xjal ku'ne, ex tu'n tipumala o
kbinchaye nimcu binchben nim ti-
pumal? che chi. Cxeltzun nma'ne
cye: Bajx wojtzhkiye cywitze; cy-
pa'mil cyibe wi'je, akeye binchal
mya ba'n. —Matey 7:21-23

KEJU AX TOC LEPCHO'C TI'J JESUS IN XI CYNIMAN TYOL

43

Ka ma japon tmandamient Dios ku'n, tu'ntzunju in ke'xix kc'u'j ti'j ojtzki'n Dios ku'n. —1 Juan 2:3

Ctel Nxewe tuj cyanmiye, ex oc chin onile cyeye tu'n tjanpun ke nleye cyu'ne ex ke nxnak'tzabile.

—Ezequiel 36:27

Ex tu'nju oc te tz'aklxix, cyja'tzun oc te binchalte colbil te ju'nmajx cye cycyakil keju in che niman te.

—Ebrey 5:9

Ex tzokpinmajtl keye tjak' tipumal il, ma che oque te majen tu'n cybinchante aju tz'aklxix.

—Rom 6:18

Porque tak'unben Dios ko, ex ma tzaj tk'o'n Dios kchwinklal

ac'aj tu'nju ocsnal ko ti'j Jesucrist, tu'n kbinchante aju ba'n, ojtxi cub t-ximan Dios alcyeju ba'n tu'n kbichante. —Efeso 2:10

Katzun at Crist tuj cyanmiye, mascye ic tza'n cyimni cyximlale tu'n tlaj il, pero aju cyanmiye at tchwinklal tu'nju ma che c'mete tu'n Dios . . . porque ka ma che ank'ine tza'nxju tajbil cychibjale. Oc che cymele; katzun ma cub cynajsa'ne aju tak'unben cychibjale nok tu'nju Xewbaj Xjan, octzun che ank'ile. —Rom 8:10, 13

Cycyakil keju in cyma'n ocsnal ke ti'j Crist, cypa'mil cyib ti'j mya ba'n—ch. —2 Timoteo 2:19b

KE MYA OCSLAL NNE'L CYIC'UN KE OCSLAL TI'J CRIST

Ka ma che el ic'une cyu'n xjal, bi'n cyu'ne, nej ma chin el ic'une cyu'n xjal cywitze. Nokwit at cyoclene cyxol xjal, mawtlo che c'u'jlanjtze cyu'n xjal ic tza'n in che c'u'jlanjtz ke cyuc'il, pero ja'lo minti' cyoclene cyxol xjal porque ma che jaw nsc'o'ne cyxol xjal tu'ntzunju ma che el ic'une cyu'n xjal.

—Juan 15:18, 19

Ez tzul tk'ijlalil tuj cynabl xjal ka te Dios in che ajbena oc cycub byo'ne cyu'n. Ex oc cbantel jlu cyu'n porque minti' ojtzki'n Nmane cyu'n, ax icx weye minti' ojtzki'n kine cyu'n. —Juan 16:2b-3

Ilxix ti'j tu'n ttzaj nim yajbil ke tu'ntzun kocx tuj tcawbil Dios.

—Cybinchben Apostl 14:22b

Che ximane ti'j, ma'xix tc'ujlalil Kman Dios ki'j, porque ma tz'oc kbi tc'wa'l Dios, ex ax toc tc'wa'l ko. Cyja'tzun, minti' nne' cynic' xjal ki'j, porque minti' nne'l cynic' ti'j Dios.

—1 Juan 3:1

Ex cycyakil keju cucx cyaj tu'n cynimante Jesús, oc che yajlanjtzel.

—2 Timoteo 3:12

Tzul yajbil cyeye twitz tx'otx'; pero ke' cyc'u'je; porque tcyakilju at twitz tx'otx' ma cub ti'j wu'ne.

—Juan 16:33b

AJU IN TZAJ TTZIYAN DIOS CYE KE OCSLAL 45 NNIC'X YAJBIL CYU'N

Tcyakilju in baj cyc'u'je ti'j,
cyk'onxe tuj tcwent Dios, porque
ate Dios cwentil cyeye.

—1 Pedro 5:7

Mi'n che xobe porque lu kine
atine cyuc'ile, mi'n che xobe por-
que ayin kine cyDiose. Oc cxel
nk'o'ne cyipumale ex chin onile
cyi'je, tzyu'n keye wu'ne ex at wi-
pumale tu'n tcub cyi'j ke ajk'oj
cyi'je.

—Isaias 41:10

Mascye ma chin cyaj coline tu'n
nmane ex tu'n ntxuye, pero ate
Kman c'oquel cuentin weye.

—Salmi 27:10

Cyja'tzun in ke'xix kc'u'j tu'n
t-xi kma'n: Ate Kajaw onil weye;

mlay chin xobe. ¿Alcye ba'n tbin-
chante xjal wi'je? —Ebrey 13:6

Che ctzajel t-sama'n ke anjel
tu'n toc cuentina cyu'n nok jatum
ma txi'ya. Mascye ma chin bete
cyxol ke witz puro klolj, mlay chin
xobe te jun mya ba'n, porque ata
wuc'ile, Nman.

—Salmi 91:11, ex cap. 23:4a

Tcyakil jacu tzic'x wu'ne ex ja-
cu bant wu'ne, porque ate Crist in
k'onte wipumale. Tcyakilju atx
taj cyeye ctzajel tk'o'n Dios cye-
ye, aju Dios in chin ajbene te; nok
tu'n Jesucrist ctzajel tk'o'n, por-
que nimxix tk'inumabl Dios at ex
tbanilxix.

—Filipos 4:13, 19

Aju joybil in tzaj cyi'je, axju in tzaj cyi'j cycyakil xjal, pero ba'n tu'n tk'e kc'u'j ti'j Dios, mlay che cyaj k'o'ne tu'n Dios tu'n cyoque tuj joybil cyi'je nimxix aju mlay tzic'x cyu'ne. Oc cyoque tuj joybil cyi'je ctzajel tyec'un Dios jun tumel tza'n tten tu'n cyel oke, tu'ntzun tic'x cyu'ne. —1 Corint 10:13

Ko lk'extzun ttxlaj Dios ex ke'c kc'u'j ti'j tu'n kpon twitz tk'ukbil jatum ta' t-xtalbil, tu'ntzun ttzaj k'ak'an tc'u'j ki'j ex tu'n kc'monte jun xtalbil tuj tk'ijlalil oc tul tajbenxix ke. —Ebrey 4:16

Pero ka in ko bet tuj spic'un, ic tza'n te Dios at tuj spic'un, at kmojbabl kib kxolx, ex aju tchc'el

Jesucrist aju tC'wa'l Dios nne'l ttx'jo'n tcyakil il tuj kanmi.

—1 Juan 1:7

Tel oka ti'j cyachbil cu'xun, tz'oc tilix tu'na tu'n tbinchanteya aju tz'aklxix ex tu'n tten tocsbla, ex tu'n tten tc'ujlalila, ex tu'n teeen tmojbabl tiba cyuc'il mastl junx cyuc'il keju in che cubsan twitz Kajaw sak tuj cyanmi.

—2 Timotey 2:22

Cyk'onxtzun cyibe tjak' tcawbil Dios. Che we'xixe twitz tajaw il, ex c'eleltzun ko cywitzze.

—Santiago 4:7

O txi nc'une ke tyola tuj wanmiye, tu'ntzun mi'n nbinchane il twitzta.

—Salmi 119:11

AJU NA'J DIOS AXIX TOC ATZUN MOJBABL 47 KIB TUC'IL DIOS

Aju wanmiye in tma'n weye:
Tz'oc tililx tu'na tu'n tbeta tuc'il
Kman. Cyja'tzun nno'c tilil wu'ne
tu'n ntene tuc'ila, Nman.

—Salmi 27:8

Akeye tnam xjal, cucx ke'c
cyc'u'je ti'j Kman. Che yoline
tuc'il tuj na'j Dios tu'n tcyakil
cyc'u'je. Ate Dios colol ke.

—Salmi 62:8

Chin tk'an an oque Nman, ex oc
chin bantele; chin tcloma Nman,
ex oc chin cletele, o'cx aya in jaw
nnimsa'ne tbi. —Jeremias 17:14

Mi'n k'ajen cyna'ne Dios. cyk'o-
nxo chjonte ti'j tcyakil, porque a-
tzun tajbil Dios jlu' tu'n cybin-

chaneye, porque ocsnal keye ti'j
Jesucrist. —1 Tesalónica 5:17-18

Ka at jun cyxole atx taj tnabl,
kaninx tnabl te Dios, ex ctzajel
tk'o'n Dios tnabl, porque ate Dios
nimxix in tzaj tk'o'n cye cycyakil
ex minti' in ilin. —Santiago 1:5

Ka ma che cyaj tene wuc'ile, ex
ka ma cyaj ten nyole tuj cyanmi-
ye, cykaninx tcyakil alcyeju cya-
jbile, ex oc ctzajel k'o'n cyeye.

—Juan 15:7

Nokwit at nximbetze mya ba'n,
minti'wtlo ma chin tzaj bi'ne tu'n
Kman. Tu'nju ma'xix toclen tbiya
Nman, najsama aju wile ma'xix.

—Salmi 66:18 ex cap. 25:11

ATE CRIST TZUL JUNTL MAJ—BINCHAM TTENA

Porque ax te Kajaw cbeletz tuj cya'j, ctzajel tk'o'n orden, tuc'ix tnejel anjel ctzajel k'ajt, ex ck'a-jtel aju chun te Dios. Atzun keju otok che cyim oeslal ke ti'j Jesucrist oc che jawil ank'in nej. Lepchixtun ko aka itz'x ko ex ato'x tzalu', ko jawil jubcha'n junx cyuc'il tuj muj tu'n kc'lunte kib tuc'il Kajaw tuj cyk'ik', cyja'tzun ax ko tel tuc'il Kajaw te junmajx.

—1 Tesalónica 4:16-17

Akeye erman, at nc'u'je cyi'je, atzun yol lu tzaj ttziyan Dios ke. Cyja'tzun ktx'jo'mil teyakilju in tz'ilsante kanmi, ex atwit tchi Dios tuj kwitz ex tu'n ttz'aket-xix

ku'n bi'x tu'n t-xi kk'on kib te Dios tu'n kajben o'cx te.

—2 Corint 7:1

Ja'lotzun, akeye tal nc'wa'l, ax che cyaj tene tuc'il Crist, tu'ntzun tke'xix kc'u'j ti'j oc tyec'unte tib, ex tu'n mi'n kch'ixwi twitz oc tul.

—1 Juan 2:28

Ax icx cyeye ten cypasense, ex cyeyuwsam cyanmiye, porque in lk'e'x ttzaj tk'ijlalil tu'n tul Kajaw.

—Santiago 5:8

Icxtzun cyeye, nok banin cyene, porque alcye or minti' in che ximane ti'j, atzun chinu'leju, ayine sc'onmaj kine tu'n Dios tu'n ntene cyuc'il xjal.

—Lucas 12:40

CHE NOJXI TU'N T-XEW DIOS

Cyk'ontz cywi'ye ti'jju in che oc
nmayo'ne ti'j ex jacu txi nk'o'ne
cynable; ex cxel nyec'une cyeye
alcye nximbetze. —Proverbios 1:23

Ex ka at jun minti' t-Xew Crist
tuj tanmi, myatzun te Cristju. Por
que jnic'ju ñaklu'n tu'n t-Xew Di
os, aketzunju tc'wa'l Dios ke.

—Rom 8:9b, 14

Mi'n che c'ane k'e'n; porque
tu'ntzun jlu minti' ch'in cyjuc'bil
cyib xjal; nok o'cx tu'n tnoj tuj
cyanmiye tu'n Xewbaj Xjan. Che
yoline cyi'j Salmi cyxolxe, ex che
bitzane; cybitzanxe bitz te Dios,
che bitzane ex cyk'onx chionteye

te Kajaw tu'n tcyakil cyanmiye.
Cucx cyk'onxe chjonte te Kman
Dios ti'j tcyakil nok tu'n Kajaw
Jesucrist. Cynamianxe cyibe cy
xolxe, porque at tchi Dios tuj
cywitze.

—Efeso 5:18-21

Porque ate Dios in ak'unan tuj
cyanmiye tu'n tten cyganiye ti'j
tajbil ax icx tu'n cybinchante.

—Filipos 2:13

¿Minti'petzun bi'n cyu'ne tja
Dios keye, ex najl t-Xew Dios tuj
cyanmiye? Porque o che lk'ete ex
nim lokben cyeye; cyja'tzun cyni
msanctze Dios tuj cyanmiye, por
que te Dios ke cycabil.

—1 Corinto 3:16; ex cap. 6:20

Published in numerous languages as God supplies funds in answer to prayer. If you would like more copies for prayerful distribution, write in English. Specify which language(s) you need and how many booklets.

World Missionary Press, PO Box 120, New Paris, IN 46553-0120 USA

Nok cucx tu'n tu'n cysipet,
mya tu'n t-xi cycayet

www.wmpress.org

3-20

Read booklets online or by App
www.wmp-readonline.org



1547 Northern Mam HKG